

حج اکبر کیا ہے؟

ہندوستان و پاکستان سے آنے والے حجاج کرام کے پاس فریضہ حج کی ادائیگی اور زیارت مقامات مقدسہ کی رہنمائی کرنے والی کتب ہوتی ہیں۔ ان میں سے بیشتر کتب میں مسنون طریقہ نبوی ﷺ کو چھوڑ کر انتہائی ضعیف بلکہ کبھی کبھی موضوع روایات کو جمع کیا ہوا دیکھ کر انتہائی تعجب اور قلق ہوتا ہے، زیر نظر مضمون اسی سلسلہ کی ایک اصلاحی کوشش ہے۔

عام طور پر مشہور ہے کہ جس حج کا ”یوم عرفہ“ جمعہ کے دن پڑے، وہ حج ”حج اکبر“ کہلاتا ہے اور اس ایک ”حج اکبر“ کا ثواب ستر عام حج سے بڑھ کر ہوتا ہے۔ لہذا اس حج میں شرکت کو بہت بڑی سعادت و خوش نصیبی تصور کیا جاتا ہے۔ ماہ ذوالحجہ کے ہلال کی رؤیت کے اعلان کے مطابق اگر یوم عرفہ بروز جمعہ پڑتا ہے تو سعودی عرب میں مقیم تارکین وطن کی اکثریت اس میں شرکت کے لئے کوشاں و بے قرار ہو جاتی ہے۔ اسی طرح بیرون ملک سے تشریف لانے والے حجاج کی تعداد میں بھی خاصہ اضافہ ہو جاتا ہے۔

وہ روایت جس میں ”حج اکبر“ کی مزعومہ فضیلت کا ذکر ہے، ان شاء اللہ آگے پیش کی جائے گی۔ فی الحال اس بات کی تعین کرنا مقصود ہے کہ احادیث نبوی ﷺ میں ”حج اکبر“ کس چیز کو کہا گیا ہے؟ کس حج کا اجر و مقام افضل و ارفع بتایا گیا ہے؟ نیز وہ حج جس کا ”یوم عرفہ“ ہفتہ کے عام دنوں میں پڑے اور وہ حج جس کا ”یوم عرفہ“ جمعہ کے دن پڑے۔ ان کے فضائل میں کیا اور کس درجہ فرق ہے؟

احادیث نبوی ﷺ کے تقریباً ہر مشہور مجموعہ (مثلاً صحیح بخاری، صحیح مسلم، جامع ترمذی، سنن ابوداؤد، اور مسند احمد وغیرہ) میں ”حج اکبر“ کا ذکر موجود ہے لیکن جہاں جہاں بھی اس کا ذکر وارد ہوا ہے، وہاں اس سے مراد ”یوم نحر“ ہے، نہ کہ وہ جو عام طور پر مشہور اور زیر مطالعہ مضمون میں ہمارا ہدف تنقید ہے۔ چنانچہ صحیح احادیث میں صریح طور پر مروی ہے کہ رسول اللہ

ﷺ نے فرمایا: یوم الحج الاکبر یوم النحر یعنی ”حج اکبر کا دن یوم نحر ہے“^(۱)
 اب یہ سوال درپیش ہے کہ حدیث میں کس حج کا اجر و مقام افضل وارفع بتایا گیا ہے۔ تو اس
 سلسلہ میں اکثر کتب احادیث ہماری جس طرف رہنمائی کرتی ہیں، وہ یہ ہے کہ ”حج مبرور“ کا اجر
 اور مقام و مرتبہ سب سے افضل و برتر ہے۔ مشہور شارحین حدیث میں سے حافظ ابن حجر عسقلانی،
 علامہ نووی، علامہ عبد الرحمن مبارکپوری اور شیخ عطاء اللہ حنیف بھوجپانی رحمہم اللہ ”حج مبرور“
 کی شرح میں بیان کرتے ہیں:

”ابن خالویہ کا قول ہے کہ ”حج مبرور“ سے مراد ”حج مقبول“ ہے یعنی وہ حج جس
 میں اثم کی قبیل سے کسی چیز کی ملاوٹ نہ ہو۔“

امام نوویؒ نے اس رائے کو ترجیح دی ہے۔ علامہ قرطبیؒ نے بھی اپنی تفسیر میں اسی کے ہم
 معنی اقوال نقل کیے ہیں جن کا حاصل یہ ہے کہ وہ حج جس کے تمام احکام موقع و محل کے اعتبار سے
 بروقت اور احسن و اکمل طریقہ پر ادا کئے جائیں، وہی حج مبرور ہے^(۲)

”حج مبرور“ کے متعلق صحیح احادیث میں مروی ہے: ”الحج المبرور لیس له جزاء
 الجنة“ یعنی ”حج مبرور کا اجر جنت کے سوا اور کچھ نہیں ہے“ اس حدیث کی تخریج امام
 بخاریؒ^(۳) امام مسلمؒ^(۴) اور ابن حبانؒ^(۵) نے اپنی اپنی صحیح میں، امام ترمذیؒ نے اپنی جامع^(۶)
 میں، امام نسائیؒ^(۷) اور دارمیؒ^(۸) نے اپنی اپنی سنن میں، امام مالکؒ نے اپنی موطا^(۹) میں، امام
 احمد بن حنبلؒ^(۱۰) اور طحاویؒ^(۱۱) نے اپنی اپنی مسند میں، طبرانیؒ نے معجم^(۱۲) میں، عقیلیؒ نے
 الضعفاء الکبیر^(۱۳) میں، ابونعیمؒ نے الحلیۃ الاولیاء^(۱۴) بغویؒ نے شرح السنہ^(۱۵) میں اور طبریؒ نے
 اپنی تفسیر^(۱۶) میں کی ہے۔ خطیب تبریزیؒ نے مشکوٰۃ المصابیح^(۱۷) میں، علامہ غلویؒ نے کشف الخفاء^(۱۸)
 میں اور علامہ محمد ناصر الدین الالبانی حفظہ اللہ نے ارواء الغلیل^(۱۹) اور سلسلہ الاحادیث الصحیحہ^(۲۰)
 میں اس کو وارد کیا ہے۔

بعض دوسری روایات میں ”حج مبرور“ کو افضل الاعمال میں ایمان باللہ و رسولہ اور جہاد
 فی سبیل اللہ کے بعد تیسرا درجہ دیا گیا ہے۔^(۲۱) پس معلوم ہوا کہ وہ ”حج مبرور“ و مقبول جس کا اجر
 سراپا جنت ہو اور ایمان و جہاد کے بعد جسے افضل الاعمال قرار دیا گیا ہو، اس سے بڑھ کر کوئی دوسرا
 حج کیوں کر ممکن ہے۔

اب اس سلسلہ کا تیسرا اور آخری معاملہ پیش نظر ہے یعنی وہ حج جس کا یوم عرفہ ہفتہ کے عام دنوں میں پڑے اور وہ حج جس کا یوم عرفہ جمعہ کے دن پڑے، ان کے فضائل و خصائص میں کیا اور کس درجہ فرق ہے؟ اس فرق کو جاننے کے لئے پہلے یوم جمعہ کی فضیلت کا جاننا ضروری ہے۔

یہ طے شدہ امر ہے کہ ہفتہ کے تمام دنوں میں جمعہ کا دن نہایت افضل اور خیر و برکت والا ہوتا ہے جیسا کہ اکثر کتب احادیث میں وارد ہے: ”افضل الايام عند الله يوم الجمعة“ یعنی ”اللہ تعالیٰ کے نزدیک دنوں میں سب سے افضل جمعہ کا دن ہے“ اسے یہی ”شعب الایمان“ میں عن ابی ہریرہؓ روایت کیا ہے۔ علامہ سیوطیؒ نے ”الجامع الصغیر“ میں اور علامہ اسماعیل عجلونیؒ نے ”کشف الخفاء“ (۲۲) میں اس کو وارد کیا ہے۔ علامہ مناویؒ ”فیض القدر“ میں فرماتے ہیں کہ ”یہ حسن الاسناد ہے۔“ علامہ محمد ناصر الدین الالبانی حفظہ اللہ نے بھی اس حدیث کو ”صحیح“ قرار دیا ہے۔ (۲۳)

یوم الجمعہ کی فضیلت میں وارد ہونے والی بعض دوسری احادیث کے الفاظ اس طرح ہیں:

”افضل الايام يوم الجمعة“ (۲۴) ”سید الايام عند الله يوم الجمعة“ (۲۵) ”وان من افضل الايام يوم الجمعة“ (۲۶) ”خير يوم طلعت عليه الشمس يوم الجمعة“ (۲۷) ”ما تطلع الشمس بيوم ولا تغرب بافضل او اعظم من يوم الجمعة“ (۲۸) اور ”اليوم الموعود يوم القيامة واليوم المشهود يوم عرفة والشاهد يوم الجمعة وما طلعت الشمس ولا غربت يوم افضل منه فيه ساعة“ وغیرہ

مندرجہ بالا احادیث سے یوم الجمعہ کی فضیلت تو ثابت ہو گئی لیکن اب یہ طے کرنا ہے کہ یوم الجمعہ اور یوم عرفہ میں کون سا دن زیادہ افضل ہے۔ بعض لوگ یوم الجمعہ کی فضیلت میں وارد ہونے والی مذکورہ بالا احادیث کو دلیل بتاتے ہوئے یوم عرفہ پر یوم الجمعہ کو فوقیت دیتے ہیں لیکن حافظ ابی عبد اللہ محمد بن ابی بکر المعروف بابن القيم الجوزیہؒ (م ۷۵۲ھ) نے اس سلسلہ میں نہایت عمدہ بات فرمائی ہے:

”سچ بات یہ ہے کہ یوم الجمعہ ہفتہ کے تمام دنوں میں افضل ہے اور یوم عرفہ دومیوم

انحر سال کے ایام میں افضل ہیں“ (۲۹)

پس اگر سال کا سب سے افضل دن (یوم عرفہ) اور ہفتہ کا سب سے افضل دن (یوم الجمعہ)

ایک ہی دن جمع ہو جائیں تو اس امر میں کوئی شبہ نہیں رہ جاتا کہ وہ یوم عرفہ ہر دو افضل ایام کے فضائل باہم اکٹھا ہو جانے کے باعث دوسرے غیر جمعہ والے یوم عرفہ کی نسبت بدرجہا افضل و بابرکت ہو جاتا ہے۔

علامہ حافظ ابن القیمؒ نے یوم الجمعہ کے یوم عرفہ ہونے سے جو اضافی فضائل و مزایا ایک ہی دن میں جمع ہو جاتے ہیں، اس کی متعدد وجوہ بیان کی ہیں جس کا خلاصہ حسب ذیل ہے:

” (۱) دو افضل دنوں کا باہم اجتماع

(۲) یوم الجمعہ وہ دن ہے جس میں محقق طور پر مقبولیت و اجابت کی ایک گھڑی (۳۰) ضرور ہوتی ہے، اور اکثر اقوال کے مطابق مقبولیت کی وہ مبارک ساعت عصر اور مغرب کے درمیان (۳۱) ہوتی ہے۔ دعاء کی مقبولیت کے اس وقفہ کے دوران اہل موقف (حجاج) چونکہ وادی عرفہ میں مصروف دعاء و تضرع ہوتے ہیں لہذا ان کے لیے اس گھڑی کو پانچا میں ممکن ہوتا ہے۔

(۳) اس دن کی رسول اللہ ﷺ کے وقوف عرفہ کے دن کے ساتھ موافقت و مماثلت ہوتا

(۴) یوم الجمعہ کو تمام کرة ارض پر اللہ تعالیٰ کی مخلوق مساجد میں خطبہ اور نماز جمعہ کے لئے جمع ہوتی ہے، اسی طرح دنیا کے گوشہ گوشہ سے آئے ہوئے ضیوف الرحمن وادی عرفہ میں یوم عرفہ کو جمع ہوتے ہیں۔ یوم عرفہ، جمعہ کے دن ہونے سے مساجد اور موقف عرفہ میں مسلمانان عالم کا ایک ہی دن اور ایک ہی ساتھ دعاء و تضرع میں مشغول ہونا جس طرح وجود میں آتا ہے، اس اجتماعیت کی مثال اس دن کے علاوہ اور کبھی نظر نہیں آتی۔

(۵) یوم جمعہ تمام مسلمانوں کے عید اور خوشی کا دن ہوتا ہے اسی طرح یوم عرفہ اہل عرفہ کے لئے عید کا دن ہوتا ہے چنانچہ اہل عرفہ کے لئے یوم عرفہ کو روزہ رکھنا مکروہ بتایا گیا ہے۔ شیخ الاسلام حافظ ابن تیمیہؒ فرماتے ہیں کہ

”یوم عرفہ اہل عرفہ کے لئے عید کا دن ہے پس ان کے لئے اس دن کا روزہ رکھنا غیر مستحب ہے۔ اس کی دلیل سنن میں وارد وہ حدیث ہے جس میں رسول اللہ ﷺ

نے فرمایا ہے ”ان یوم عرفہ و یوم النحر و ایام التشریق عیدنا اہل الاسلام

وہی ایام اکل و شرب“ (۳۱) یعنی ”بیک یوم عرفہ، یوم النحر اور ایام تشریق ہم اہل اسلام (حجاج) کی عید اور کھانے پینے کے دن ہیں“

بہر حال یہ تو بیشتر احادیثِ صحیحہ سے قطعی طور پر ثابت ہے کہ رسول اللہ ﷺ یوم عرفہ کو حالتِ صوم سے نہ تھے بلکہ آپ ﷺ نے بعض صحابہ کے شکوک کو دور فرمانے کے لئے دودھ کو طلب فرمایا اور اونٹ کے اوپر اسے نوش فرمایا تھا (۳۲) مقصود یہ کہ اگر یوم الجمعہ اور یوم عرفہ دونوں ایک ہی دن جمع ہوں تو اس سے دو عیدیں باہم جمع ہو جاتی ہیں۔

(۶) یوم الجمعہ اور یوم عرفہ کا باہم اجتماع اس تاریخی دن سے موافقت رکھتا ہے جب کہ اللہ تعالیٰ نے اپنے مومن بندوں کے لئے اپنے دین کو مکمل فرمایا اور ان پر اپنی نعمتوں کا اتمام فرمایا تھا۔ چنانچہ صحیح بخاری میں طارق بن شہاب کی حدیث میں مروی ہے کہ حضرت عمر بن الخطابؓ نے ایک یہودی شخص کو آیت ﴿الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ (۳۳) کے شانِ نزول سے آگاہ کرتے ہوئے فرمایا تھا کہ یہ آیت یوم عرفہ کو جمعہ کے دن نازل ہوئی تھی (۳۴)

(۷) جمعہ کا دن یوم الجمع اکبر اور موقف الاعظم یعنی روزِ قیامت سے بھی موافقت رکھتا ہے کیونکہ قیامت بروز جمعہ برپا ہوگی جیسا کہ نبی ﷺ نے ارشاد فرمایا ہے۔ (۳۵) اسی لئے اللہ سبحانہ و تعالیٰ نے اپنے بندوں کے لیے جمعہ کے دن مبداء و معاد اور جنت و جہنم کا ذکر کرنا مشروع فرمایا ہے، پس یہ دن امت کے لئے اس یوم الجمعہ کی یاد تازہ کرتا ہے جب یوم الجمع اکبر اور موقف اعظم ہوگا۔ اسی طرح دنیا کے اس عظیم موقف یعنی یوم عرفہ سے بھی اللہ تعالیٰ کے اس موقف اعظم کی تذکیر و یاد دہانی ہوتی ہے۔ اگر دونوں تذکیر و یاد دہانی کے دن ایک ساتھ جمع ہو جائیں تو روزِ قیامت کی یاد دو گنا بڑھ جاتی ہے۔

(۸) جمعہ کے دن تمام مسلمان اطاعتِ الہی اور اس کی رضا جوئی میں مصروف رہتے ہیں حتیٰ کہ اکثر فاسق و فاجر بھی یوم الجمعہ کی عظمت و شرف کا احترام کرتے ہیں۔ اللہ تعالیٰ نے بھی اس دن کو تمام دنوں میں مبارک و بافضلیت منتخب فرمایا ہے چنانچہ اگر یہ وقوفِ عرفہ کے دن سے موافقت کرے تو اس کی شان اور اس کے فضائل کو بلاشبہ بڑھا دیتا ہے۔

(۹) یہ دن جنت کے ”یومِ مزید“ سے بھی موافقت رکھتا ہے جب کہ تمام جنتی وادیِ فسح

میں جمع ہو کر اپنے رب سبحانہ و تعالیٰ کا ہنشم خود نظارہ کریں گے۔ پس اگر جمعہ کا دن یوم عرفہ سے موافقت کرے تو یہ اس کے لیے مزید اختصاص اور فضل کی بات ہے۔

(۱۰) عرفہ کے دن اللہ تبارک و تعالیٰ اہل موقف کی مغفرت پر فرشتوں کو گواہ بناتے ہوئے فرماتا ہے: ”ما ارادہو لاء؟ اشہدکم انی قد غفرت لہم“ اگر اس عرفہ کے دن جمعہ بھی جمع ہو جائے تو اہل عرفہ کو دو طرح کا قرب الہی حاصل ہو جاتا ہے: اول: قبولیت کی گھڑی میں تقرب اجابت، دوم: اہل عرفہ کے لیے خصوصی قربت (۳۷)

اس بحث کے اختتام پر علامہ حافظ ابن قیمؒ فرماتے ہیں: ”ان تمام وجوہ کی بناء پر میں یوم عرفہ کو دوسرے دنوں کی بہ نسبت یوم الجمعہ کے ساتھ جمع ہونے کو افضل قرار دیتا ہوں“ (۳۸) علامہ حافظ ابن حجر عسقلانیؒ نے بھی ”فتح الباری“ میں یوم الجمعہ کے فضائل بیان کرنے کے بعد ان تمام احادیث سے یوم عرفہ کو یوم الجمعہ ہونے کے باعث اضافی فضائل، امتیاز اور مزایا کا اثبات ان الفاظ میں فرمایا ہے: ”و علی کل منہما فثبت المزیة بذلک واللہ اعلم“ (۳۹)

اب وہ حدیث پیش خدمت ہے جسے مزمومہ ”حج اکبر“ کی فضیلت کے طور پر عموماً بیان کیا جاتا ہے۔ ساتھ ہی اس حدیث پر کبار علماء و محدثین کی نقد و جرح بھی حاضر ہے تاکہ اس کا مقام و مرتبہ بیک نظر معلوم ہو جائے۔ حدیث اس طرح ہے:

”الفضل الایام یوم عرفة اذا وافق یوم الجمعة وهو الفضل من سبعین

حجة فی غیر جمعة“

”دنوں میں سب سے افضل عرفہ کا دن ہے، اگر (یوم عرفہ) یوم الجمعہ کی موافقت

کرے تو وہ جمعہ کے علاوہ پرے والے سترج سے (زیادہ) افضل ہے۔“

علامہ حافظ جمال الدین ابی محمد عبد اللہ بن یوسف الریطی النخعیؒ (م ۷۲۳ھ) فرماتے ہیں:

”اس حدیث کو رزین بن معاویہ نے ”تجریۃ الصحاح“ میں روایت کیا ہے۔“ (۴۰)

لیکن حق یہ ہے کہ محدثین کے نزدیک زیر بحث حدیث قطعی طور پر ”باطل“ اور ”بے بنیاد“ ہے چنانچہ محدث شمیم علامہ عبد الرحمن مبارکپوریؒ (م ۱۳۵۲ھ) ”حج اکبر“ کے اس غلط تصور پر متنبہ کرتے ہوئے تحریر فرماتے ہیں:

”عوام میں یہ بات شہرت پا گئی ہے کہ اگر یوم عرفہ بروز جمعہ پڑے تو وہ حج، حج اکبر“

”ہوتا ہے، اس کی کوئی اصل نہیں ہے۔ رزین نے ابی بن عبید اللہ بن کرز (کرز)

سے مرسلًا اس کی روایت کی ہے: الفضل الایام یوم عرفة اذا وافق یوم الجمعة

وهو افضل من سبعین حجة فی غیر جمعة۔ ایسا ”جمع الفوائد“ میں درج ہے۔

یہ حدیث مرسل ہے، لیکن میں اس کی اسناد سے واقف نہیں ہوں“ (۳۱)

علامہ حافظ احمد بن علی بن حجر العسقلانیؒ (م ۸۵۲ھ) نے اس روایت کو تھوڑے مختلف الفاظ کے ساتھ اس طرح نقل فرمایا ہے:

”غیر یوم طلعت فیہ الشمس یوم عرفة وافق یوم الجمعة وهو افضل

من سبعین حجة فی غیرھا“ (۳۲)

اس روایت کے متعلق آل رحمہ اللہ فرماتے ہیں: رزین نے اسے اپنی ”جامع“ میں مرفوعاً ذکر کیا ہے۔ پھر آگے چل کر اس حدیث کے احوال سے اپنی لاعلمی کا اظہار ان الفاظ میں فرماتے ہیں:

”فهو حدیث لا اعرف حاله لا نه لم يذكر صحابه ولا من اخرجه بل

ادرجه فی حدیث المؤطا الذی ذكره مرسلًا عن طلحة بن عبد الله بن كریز

ولست الزيادة المذكورة فی شینی من المؤطات“ (۳۳)

علامہ ابوالحسنات عبدالحئی بن عبدالحلیم حنفی لکھنویؒ (م ۱۳۰۴ھ) علامہ شیخ نور الدین علی بن محمد بن سلطان الحنفی المعروف بالملا علی القاریؒ (م ۱۰۱۳ھ) سے نقل فرماتے ہیں کہ:

”آں رحمہ اللہ نے حدیث: افضل الایام یوم عرفة..... الخ (رواہ رزین) کے

متعلق بیان کیا کہ بعض محدثین نے اس حدیث کی اسناد کے ضعیف ہونے کا جو ذکر کیا

ہے تو اس تضعیف سے علی تقدیر صحت مقصود پر کوئی زد نہیں پڑتی، کیونکہ ضعیف

حدیث بھی فضائل اعمال میں معتبر ہوتی ہے“ (۳۴)

ملا علی القاریؒ کے اس قول کو نقل کرنے کے بعد مولانا عبدالحئی لکھنویؒ نے بھی ان کی رائے سے اپنا اتفاق ظاہر کیا ہے۔ اگرچہ ان حضرات کا ”علی تقدیر صحت“ لکھنا اور ضعیف احادیث کا فضائل اعمال میں معتبر ہونا قابل گرفت امور ہیں لیکن پھر بھی اس عبارت سے کم از کم یہ ثابت تو ہوتا ہے کہ ”محدثین نے اس حدیث کی اسناد کے ضعیف ہونے کا ذکر کیا ہے“

ادھر بیان کیا جا چکا ہے کہ علامہ حافظ ابن قیم الجوزیہؒ نے یوم عرفہ کا دوسرے ایام کی بہ نسبت جمعہ کو ہونا دس وجوہ کی بنا پر افضل قرار دیا ہے لیکن ان تمام مزایا و فضائل بیان کرنے کے

بعد آں رحمہ اللہ انتہائی فیصلہ کن انداز میں فرماتے ہیں :

”اور جہاں تک عوام میں مشہور اس بات سے مستفاض ہوتا ہے کہ یہ یومِ عرفہ (بروزِ جمعہ) بہتر (۷۲) حج کے مساوی ہے تو یہ (قطعاً) باطل ہے۔ رسول اللہ ﷺ سے اس کی کوئی اصل نہیں ہے اور نہ ہی صحابہ و تابعین میں سے کسی سے (اس کی کوئی اصل ہے) واللہ اعلم“ (۳۵)

محدثِ عصر علامہ شیخ محمد ناصر الدین الالبانی حفظہ اللہ بھی فرماتے ہیں کہ ”یہ باطل ہے اور اس کی کوئی اصل نہیں ہے“ پھر علامہ زیلعیؒ کے قول کہ ”اس کو رزین بن معاویہ نے تجرید الصحاح میں روایت کیا ہے“ پر تنقید کرتے ہوئے تحریر فرماتے ہیں :

”معلوم ہونا چاہیے کہ رزین کی اس کتاب میں اصول سے یعنی صحیحین، مؤطا امام مالک، سنن ابو داؤد، سنن نسائی، اور جامع الترمذی سے ابن اثیرؒ کی مشہور کتاب ”جامع الاصول من احادیث الرسول“ کے انداز پر احادیث منتخب کر کے جمع کی گئی ہیں مگر ان دونوں کتابوں میں فرق یہ ہے کہ رزین کی کتاب ”التجرید“ میں ایسی احادیث کثیر تعداد میں موجود ہیں جن کی ان اصول سے میں سے کوئی اصل نہیں ہے اور نہ ہی حدیث کی دوسری کسی معروف کتب میں سے، بلکہ علامہ ابن القیمؒ نے تو ”زاد المعاد“ میں اس کے بطلان کی صراحت بھی فرمائی ہے (پھر علامہ موصوف کا ذکر وہ بالا قول نقل فرمایا ہے) علامہ مناویؒ نے بھی ”فیض القدیر“ میں ان کی توثیق فرمائی ہے“ (۳۷)

پس ثابت ہوا کہ ”حج اکبر“ کا جو مفہوم عام طور پر شہرت پایا گیا ہے وہ احادیثِ صحیحہ ثابتہ کے قطعی خلاف ہے نیز اس کی فضیلت میں میان کی جانے والی روایت کے ضعیف، بے بنیاد، غیر اصل بلکہ ”باطل“ ہونے پر تمام محدثین کا اتفاق ہے۔ واللہ اعلم بالصواب

واخر دعوانا ان الحمد لله رب العلمین والصلوٰۃ والسلام علی رسولہ الکریم

- ۱۔ صحیح بخاری مع فتح الباری ج ۶ ص ۲۷۹، صحیح مسلم کتاب الحج حدیث ۴۳۵، سنن ابو داؤد مع عون المعبود ج ۲ ص ۱۳۹، جامع الترمذی مع تحفۃ الاحوذی ج ۲ ص ۱۲۲، ج ۳ ص ۱۱۵، مسند احمد ج ۳ ص ۷۳، وکافی اللبقات ابن سعد ج ۱۳۲۲ وجمع الرواۃ منبع الفوائد للیشمی ج ۳ ص ۲۶۳، المغنی

- لابن قدامہ المقدسی ج ۳ ص ۴۴۶ وارواء الغلیل للابانی حدیث ۱۰۱ و صحیح الجامع الصغیر و زیادۃ
 للابانی ج ۲ ص ۱۳۶۱ وغیرہ — ۲۔ فتح الباری لابن حجر ج ۳ ص ۳۸۲، تحفۃ الاوہدی
 للبیار کفوری ج ۲ ص ۷۸، تعلیقات السلفیہ علی سنن النسائی للوجیبانی ج ۲ ص ۲۱، ۲۔ صحیح
 بخاری مع فتح الباری ج ۳ ص ۵۹۷ — ۴۔ صحیح مسلم کتاب الحج حدیث ۴۳۷ — ۵۔ صحیح ابن
 حبان حدیث ۹۶۷ — ۶۔ جامع ترمذی مع تحفۃ الاوہدی ج ۲ ص ۷۸ — ۷۔ سنن نسائی مع
 تعلیقات السلفیہ ج ۲ ص ۲۱، ۸۔ سنن الدارمی کتاب الاطعمہ باب ۷ — ۹۔ مؤطا امام مالک
 کتاب الحج حدیث ۶۵ — ۱۰۔ مسند احمد ج ۱ ص ۷۸، ج ۲ ص ۲۴۸، ۲۴۹، ۲۵۸، ۴۶۱، ۴۶۲،
 ج ۳ ص ۳۲۵، ۳۳۳، ۳۳۷ — ۱۱۔ مسند الطیالسی حدیث ۴۲۳، ۴۲۵ — ۱۲۔ معجم الطبرانی
 ج ۳ ص ۷۶ — ۱۳۔ ضعفاء الکبیر العقلمی ج ۱ ص ۱۳۱ و ج ۲ ص ۴۱۱ — ۱۴۔ الحلیۃ الاولیاء ل
 بو نعیم ج ۲ ص ۱۱۰ — ۱۵۔ شرح السنۃ للبغوی ج ۲ ص ۱۱۲ — ۱۶۔ تفسیر الطبری ج ۲، ۳۹۵،
 — ۱۷۔ مشکوٰۃ المصابیح مع تنقیح الرواۃ ج ۲ ص ۱۱۰ — ۱۸۔ کشف الخفاء للعجلونی ج ۱ ص ۴۲۰
 — ۱۹۔ ارداء الغلیل للابانی حدیث ۷۶۹ — ۲۰۔ سلسلۃ الاحادیث الصحیح للابانی ج ۳ ص ۱۹۷
 — ۲۱۔ صحیح بخاری مع فتح الباری ج ۳ ص ۳۸۱ — ۲۲۔ کشف الخفاء للعجلونی ج ۱ ص ۱۷۷
 — ۲۳۔ صحیح الجامع الصغیر و زیادۃ للابانی ج ۱ ص ۲۴۷ و سلسلۃ الاحادیث الصحیح للابانی ج ۳
 ص ۴ — ۲۴۔ معجم الکبیر للطبرانی بحوالہ مجمع الزوائد و نفع الفوائد للیشی ج ۲ ص ۱۶۵ و ج ۸
 ص ۱۹۸ و قال: و لکن استادہا ضعیفان — ۲۵۔ معجم الکبیر للطبرانی بحوالہ مجمع الزوائد للیشی ج ۲
 ص ۱۶۳ و قال: و فیہ ایرایم بن یزید الجوزی و هو ضعیف — ۲۶۔ سنن بوداود مع عون المعبود ج ۱
 ص ۴۰۵ — ۲۷۔ فتح الباری ج ۸ ص ۲۷۱، صحیح مسلم کتاب الجمعہ حدیث ۱۸۷، سنن ابوداؤد
 مع عون المعبود ج ۱ ص ۴۰۴، جامع الترمذی مع تحفۃ الاوہدی ج ۱ ص ۳۵۳، ۳۵۵، سنن نسائی مع
 تعلیقات السلفیہ ج ۱ ص ۱۶۸، ۱۶۹، سنن ابن ماجہ کتاب الجنائز، باب ۶۲، مسند احمد ج ۲ ص ۲۷۲،
 ج ۲ ص ۸، مسند الطیالسی حدیث ۲۳۳۱، ۲۳۶۲، صحیح ابن حبان بحوالہ زاد المعاد فی حدی خیر العباد
 لابن القیم الجوزی ج ۱ ص ۲۰ — ۲۸۔ مسند احمد ج ۲ ص ۳۵۷ بساند صحیح علی شرط مسلم، صحیح مسلم
 ج ۳ ص ۶، مستدرک علی الصحیحین للحاکم ج ۲ ص ۵۳۴ و قال: صحیح علی شرط مسلم و قد اخرجہ، مجمع
 الزوائد للیشی ج ۲ ص ۱۶۳ و قال رجالہ رجال الصحیح — ۲۹۔ زاد المعاد لابن قیم ج ۱ ص ۲۰ —
 ۳۰۔ صحیح بخاری مع فتح الباری ج ۲ ص ۴۱۵، ج ۹ ص ۴۳۶، ج ۱۱ ص ۱۹۹، صحیح مسلم کتاب الجمعہ
 حدیث ۱۳، ۱۴، سنن ابوداؤد مع عون المعبود ج ۱ ص ۴۰۵، جامع الترمذی مع تحفۃ الاوہدی ج ۱
 ص ۳۵۳، سنن نسائی مع تعلیقات السلفیہ ج ۱ ص ۱۶۸، سنن ابن ماجہ کتاب الاقامہ باب ۷۹، ۹۹،

سنن الدارمی کتاب الصلاة باب ۶۰۳، مؤطا امام مالک کتاب الفضل المجمعہ حدیث ۱۶، ۱۵، مسند احمد ج ۲ ص ۲۳۰، ۲۵۵، ۲۷۲، ۲۸۰، ۲۸۳، ۳۱۱، ۳۱۲، ۳۰۱، ۳۰۳، ۳۵۷، ۳۶۹، ۳۸۱، ۳۸۵، ۳۸۶، ۳۸۹، ۳۹۸، ۵۱۸، ج ۳، ص ۳۹، ۶۵، ج ۵ ص ۵۱، ۵۳، مسند الطیالسی حدیث ۲۳۶۲، ۲۳۶۳، ۲۳۹۷، ۲۳۹۸، مجمع الزوائد للیثی ج ۲ ص ۱۶۳-۱۶۷ — ۳۱۔ مسند احمد ج ۵ ص ۳۵۳، جامع الترمذی مع تحفۃ الاحوذی ج ۱ ص ۳۵۳-۳۵۵، سنن ابوداؤد مع عون المعبود ج ۱ ص ۴۰۶، فتح الباری ج ۲ ص ۴۱۶، ۴۲۲، سنن نسائی مع تعلیقات السلفیہ ج ۱ ص ۱۶۸، مجمع الزوائد للیثی ج ۲ ص ۱۶۵-۱۶۷ — ۳۲۔ سنن نسائی مع تعلیقات السلفیہ ج ۲ ص ۳۸ — ۳۳۔ صحیح بخاری مع فتح الباری ج ۳ ص ۵۱۰، ۵۱۲، ج ۴ ص ۲۳۶، صحیح مسلم کتاب الصیام حدیث ۱۱۰، ۱۱۲، سنن ابوداؤد مع عون المعبود ج ۲ ص ۳۰۱، جامع الترمذی مع تحفۃ الاحوذی ج ۲ ص ۵۶، سنن نسائی مع تعلیقات السلفیہ ج ۲ ص ۳۸، سنن الدارمی کتاب الصوم باب ۴۷، مؤطا امام مالک کتاب الحج حدیث ۱۳۲، ۱۳۳، مسند احمد ج ۱ ص ۲۱۷، ۳۲۱، ۳۲۳، ۳۲۶، ۳۲۹، ۳۶۷، ج ۲ ص ۴۷، ۵۰، ۷۲، ۷۳، ج ۴ ص ۱۵۲ — ۳۴۔ سوره المائدہ آیت ۳ — ۳۵۔ صحیح بخاری مع فتح الباری ج ۸ ص ۲۷۰، ج ۱۳ ص ۲۳۵ — ۳۶۔ صحیح مسلم کتاب المجمعہ حدیث ۱۸، سنن ابوداؤد مع عون المعبود ج ۱ ص ۴۰۳، جامع الترمذی مع تحفۃ الاحوذی ج ۱ ص ۳۵۳، سنن نسائی مع تعلیقات السلفیہ ج ۱ ص ۱۶۸، ج ۲ ص ۱۶۶، سنن ابن ماجہ کتاب الاقامہ باب ۷۶، کتاب الجنائز باب ۴۶، سنن الدارمی کتاب الصلاة باب ۲۰۶، مؤطا امام مالک کتاب النداء للصلاة حدیث ۸۹، مسند احمد ج ۲ ص ۵۴۰، مجمع الزوائد للیثی ج ۲ ص ۱۶۷ — ۳۷۔ زاد المعاد فی حدی خیر العباد لابن قیم ج ۱ ص ۲۰-۲۳ (مختصر) — ۳۸۔ زاد المعاد لابن قیم ج ۱ ص ۲۳ — ۳۹۔ فتح الباری لابن حجر ج ۸ ص ۲۷۱ — ۴۰۔ حاشیہ ابن عابدین ج ۲ ص ۳۳۸ — ۴۱۔ تحفۃ الاحوذی شرح جامع الترمذی للہبیار کفوری ج ۲ ص ۱۲۲ — ۴۲۔ فتح الباری شرح صحیح بخاری لابن حجر ج ۸ ص ۲۷۱ — ۴۳۔ ایضاً — ۴۴۔ الاجوبۃ القاضیہ للشیخ عبدالحی اللکونی ص ۳۷ وکذا فی مقدمۃ صحیح الجامع الصغیر وزیادۃ اللالبانی ج ۱ ص ۵۳ — ۴۵۔ زاد المعاد فی حدی خیر العباد لابن قیم ج ۱ ص ۲۳ — ۴۶۔ فیض القدر ج ۲ ص ۲۸ — ۴۷۔ سلسلۃ الاحادیث الضعیفہ والموضوعۃ للالبانی ج ۱ ص ۲۳۵

